

हाथीक दाँत

[यथार्थवादी सामाजिक एकांकी]

लेखक

प्रोफेसर प्रबोध नारायण सिंह

कलकत्ता विश्वविद्यालय,

कलकत्ता

प्रकाशक

मिथिला दर्शन प्राइवेट लिमिटेड

१४ बी, ब्रजनाथ मिश्र लेन,

कलकत्ता-६

मूल्य ५० पैसे

हाथीक दाँत

स्थान—महिलाश्रम क सभा-स्थान

समय—सायंकाल साढ़े चारि बजे ।

[एक दिसि पुरुष-वर्ग । दोसर दिसि नारी-वर्ग । पाछाँ मे एक कुर्सी । स्थानीय नेता फूलक माला सँ लदल, खजवा टोपी पहिरने उत्तेजित स्वर मे भाषण द' रहल अछि । जनता “जय मैथिली ! जय मिथिला !!” और “नेताजी क जय ! नेताजी क जय !!” गर्जन कए उत्तेजित हैवाक परिचय द' रहल अछि । जय-ध्वनिक कारणेँ भाषण सुनल नहि जा सकैत अछि । बीच-बीच मे धपड़ीक गड़गड़ाहटि सँ कोलाहल और बढ़ि जाइत छैक । पुनः नेताजीक स्वर स्पष्ट रूपमे सुनल जाइछ ।]

नेताजी —आसानी सँ कोनो काज नहि होइत छैक । महिलाश्रमक आगाँवाला जमीन लेवा लेल जे हम आमरण अवशान कएलहुँ ताहि मे पचीसे दिनक बाद सेठ करोड़ीमल कें झुकय पड़लन्हि । सत्यक सदा जीत होइत छैक । हमर समाज सत्यहि पर टिकल अछि । तँ हम कहैत छी जे हमरा लोकनिक जीवन मे मिथ्या कथमपि नहि आवय । आडम्बर एवं छल प्रपंच सँ सौ योजन दूर रहवाक चाही । देखू ने, आजकल सर्वत्र सिफारिश और घूसखोरीक बाजार गर्म अछि । परमिट और कोटाक खुलेआम बिक्री होइत अछि । छोट सँ पैघ सब अफसर घूस लैत अछि । ढोंगी नेते, सबकें देखियन्हु ने, जनता सँ चन्दा वसूलैत अछि और चन्दाक टाका कतय बिला जाइत छैक से भगवानहि जानथि । कालाबाजारीक पाइ सँ व्यवसायी लोकनिक धोधि दिनोदिन नमड़ले जाइत छन्हि । और गरीब तथा मजदूर लोकनिक ऊपर अत्याचार सेहो

बढ़ले जाइत छैक । [उच्च स्वर मे अधिक आवेशक साथ] एहि बेइमान एवं प्रपंची सभक दलकें दाबय पड़त । बाजू, अत्याचारी सभक नाश हो ।

जनता—अत्याचारी सभक नाश हो ! नाश हो !!

नेता—घूसखोरीक नाश हो !

जनता—घूसखोरीक नाश हो ! नाश हो !!

नेता—ढोंगी सभक नाश हो ।

जनता—ढोंगी सभक नाश हो !

[नाराक शोरगुल के शान्त करैत नेता जी पुनः बजैत छथि ।]

नेताजी—भाइ लोकनि, आय जागि जाउ । स्वार्थ-त्यागी तथा इमानदार नेता लोकनि के चिन्ह, अन्यथा कन्याण नहि । अपन परिश्रम में उपार्जन करनिहार नेते लोकनि टा सुच्चा भ' सकैत छथि । आन सब नेता लुच्चा ।

दू चारि आदमी—नेताजी सुच्चा, आन सब लुच्चा;

नेताजी सुच्चा, आन सब लुच्चा !

नेताजी—शान्त ! शान्त !! भाइ लोकनि, हमर समाजक मूल आधार थिक ब्रह्मचर्य, सतीत्व । जाहि समाज मे नारीक पूजा नहि होइछ से समाज शीघ्रहि रज्जातल पहुँच जाइत अछि । तँ भूलल-भटकल नारी लोकनिक रक्षार्थ ई महिलाश्रम खोलल गेल अछि । [बिजली देवीक दिसि हाथ सं इंगित करैत] परम त्यागमयी बिजली देवीक सुप्रबन्ध सं आश्रमक दिनोदिन उन्नति भ' रहल अछि । संयम, सदाचार एवं आत्म-गौरवक पाठ पढ़ि आश्रमक कन्या लोकनि मिथिलाक उद्धार करतीह । तँ अपने लोकनि सं ई अनुरोध जे आश्रम केँ मुक्त हस्त सं दान देल जाउ । एहि सं माइ बेटीक रक्षा, समाजक रक्षा, देशक रक्षा...सब किल्लु हैत । हम बिजली देवीक संग मुख्य द्वार पर भिक्षा लेल ठाढ़ छी । अपने सभक जे अद्धा.....

[थपड़ीक गड़गड़ाहट । मुख्य द्वार पर चादरिक दू खूंट नेताजी और दू खूंट बिजली देवी पकड़ने ठाढ़ छथि ! लोग चादरि मे टाका पैसा फेकैत एक-एक कए जाइत छथि । टाकाक देरी लागि जाइत अछि ।

दोसर दृश्य

स्थान—महिलाश्रमक कार्यालय ।

समय—सायंकाल ।

[नेताजी कुर्सीपर बैसल छथि । बगलक कुर्सीपर बिजली देवी विराजमान छथि । तावत् सुमित्रा प्रवेश करैत अछि ।]

नेताजी—सुमित्रा, बेटी, हे ई घर ल' जा । संभारि कए राखिह । एही लेल बजबौने छलियहु ।

बिजली—किन्तु, नेताजी, आ.....हमर कमीशन ?

नेताजी—(कनेक रुक्ष भए) अहूँ बुड़िबके रहि गेलहुँ पार्टनर ।

बिजली—टाका चलि गेने हमर बुधियारिये कोन काज देत ?

सुमित्रा—लेकिन, ई तँ आश्रमक लेल उगाहल चन्दा थीक । ई कोना..... ?

नेताजी—फेर बँह हुज्जत । तोरा ताहि सँ की ? हम चोरी करि कए लाबैत छी वा डकैती करि कए लाबैत छी, ताहि सँ तोरा कोन मतलब ?

सुमित्रा—आब हम नमहर भेलहुँ, पढ़लहुँ-लिखलहुँ । एहि पाप-कर्म मे हम अपनेक भागी नहि भ' सकैत छी । लियह.....अपन संभारू (थैली राखि देख) ।

नेताजी—ईह ! अभागलि कहाँ के नहितन ! चलली हँ हमरा धर्म सिखावय ! तँ, जा । पेट मे नूर दए सूति रहिह ।

सुमित्रा—से उपास करब नीक, माहुर खा कए मरि जाएब नीक, किन्तु..... ।

नेताजी—किन्तु-परन्तु किछु नहि । पढ़ने-लिखने आ बढ़ि कए धड़िग भ' गेने की हैतह ? अरे, अपना देश मे समाज-सेवक वा नेता

लोकनि के कि ज्यो कतहु सँ दरमाहा दैत छन्हि ? ओ तिकड़म नहि करताह तँ खेताह की ?

सुमित्रा—अहीं राखू अपन समाज-सेवा । हम जाइत छी ।

नेताजी—आखिर; तोहर बियाह-व्यवस्था लेल तँ सोचय पड़त । तोहर माय नहि रहलहु तँ सँ की ? हमरा तँ तोहर सुखक लेल.....।

सुमित्रा—हमरा लेल पाप करवाक अपने केँ कोनो जरूरत नहि । हम अपन व्यवस्था अपनहि क' लेव । हमर आ अपन भला चाही तँ जे सब क' रहल छी से अविलम्ब रोकू ।

नेताजी—तोरा कहने हम रोकि देब ?

सुमित्रा—हँ, हमरे कहने रोकय पड़त ।

नेताजी—ऐं ! (हाथ मे डंटा लए खूँखार जकाँ तबैत) बड़ साइस भ' रहल छौक !

सुमित्रा—हँ, हमरा कोनो डर नहि ।

नेताजी—(अकड़ि कए) हम नहि रोकब । जे मन हैत से करब तों की करबे ?

सुमित्रा—तँ हम अखबार मे छपा देब, पुलिस मे खबर दए देब ।

नेताजी—ऐं ! अच्छा तँ दे खबर (डंटा उठबैत छथि ।)

बिजली—(हाथ पकड़ैत) ई की करैत छी ?

(नेताजी मुड़ी खसौने ठाढ़ भए जाइत छथि आ सुमित्रा आवेश मे बहरा जाइत अछि ।)

नेताजी—नव वयस छैक । किछु कष्ट सहने आदर्शवादिता अपनहि धुमड़ि जेतैक ।

बिजली—आ हमर कमीशन ?

नेताजी—हैं-हैं, हैं-हैं । अच्छा, तँ लियह । (एकटा दसटकही निकालि कए हाथ बढ़बैत छथि) ।

बिजली—(बिजली हाथ ठेल दैत छन्हि आ' गट्टा पकड़ि कए क्रुद्ध भए पुछैत छन्हि) कमीशन देब कि नहि ?

नेताजी—अरे, अहाँ केँ तँ कमीशन मे हम आत्म-समर्पणहि क' देलहुँ अछि । तखन बाँट की और बखरा की ?

(कहैत-कहैत बिजली क कान्ह पर प्रेम सँ हाथ राखि अपना दिसि खिचबाक प्रयास करैत छथि । बिजली धक्का दैत छन्हि ।)

बिजली—हम केँ बेर कहि चुकल छी जे अपनेक ई चोकटल गाल, धंसल आँखि आ अधपक्कू केसबला मुह सँ हम कहियो प्रेम नहि क' सकैत छी ।

नेताजी—अरे, मुह दिस की, दिल दिसि ने देखू । हे लियह, कतेक टाका लेब ?

(एक बाकुट टाका दैत छथि आ बिजली देवी हाथ मे टाका लैत गद्गद भए हुनका सँ लपटि जाइत छन्हि ।)

बिजली—अपने बड़ नीक लोग छी !

नेताजी—किन्तु अहाँ सँ बेसी नहि । अनशन कालक कएल अहाँक उपकार हम जीवन भरि नहि भूलब । सब राति नुका-नुका कए, सेवा करवाक बहाना सँ कोना अहाँ हमरा अंडा, किशमिश, बदाम आ बर्फी खुआ-खुआ जीवित राखलहुँ ! से कि कहियो भुलल जा सकैछ ? ... ऐ ! अहाँ एतेक उदास कियैक छी ?

बिजली—की कहू ? हमरा रोहिणीक चिन्ता सता रहल अछि । ओकर दिन-राति कानब हमरा बुते नहि सहल जाइछ । बेचारी !

नेताजी—धुर, औषधि कहि कए किलु पुड़िया खुआ दियौक ने ।

बिजली—ताहि सँ तँ सब भण्डाफोड़े भ' जाएत ।

नेताजी—अहाँ छोड़ू रोहिणी - मोहिनीक चिन्ता । एहन-एहन लइकी केँ तँ..... ।

(हठात् दरवाजा पर खट-खट, खट-खट आवाज होइत अछि ।
“की हम आवि सकैत छी” ? ई आवाज सुनल जाइछ ।)

नेताजी—आएल जाउ, आएल जाउ ।

(एक हताश आकृतिबला, किन्तु शिक्षित सन युवकक प्रवेश)

युवक—नमस्कार नेताजी ।

नेताजी—(रुद्ध स्वर में) नमस्कार ! कोन एहन आवश्यक काज अछि ?

युवक—हम बी० ए० पास करियो कए बेकार छी । अपनेक यश सुनि एतय आएल छी ।

नेताजी—हम की कोनो एम्प्लायमेन्ट एक्सचेंज खोलने छी ?

युवक—सुनल अछि जे अपनेक पहुँच बड़-बड़ अफसर लग अछि ।

नेताजी—ताहि सँ अहाँ केँ कोन लाभ ? एहि भ्रष्टाचारी अफसर सभक संग परिचय रहनहि की वा नहिये रहने की ?

युवक—तइयो ।

नेताजी—तइयो की ? अरे, अफसर सब तँ घूसक बिना कोनो बाते नहि करत । आजकल तँ बुभू जे नोकरिये टा नहि, परमिट, लाइसेन्स, पुरस्कार एवं न्यायो धरि सरे आम बेचल जाइत अछि ।

युवक—तखन हमरा लोकनिक गुजर कोना..... ?

नेताजी—तखन अपने लोकनि एक-एक तुरू पानि लियह और सुरकि-सुरकि कए मरि जाउ । और की करब ? औ जी, बी० ए० पास सब तँ देखैत छियैक जे अलहुओ सोहवा जोकरक नहि बुझल जाइत छथि । तखन अहाँ नोकरी कतय सँ पायब ? हं, घूसक पाइ हो तँ अलबत्ते अफसर वा मिनिस्टरो सभक पास धरि जा सकैत छी ।

युवक—हमरा सँ तँ सेहो देब नहि पार लागत ।

नेताजी—कहलहुँ तँ जे अहाँ लोकनि कोनो जोकरक नहि होइत छी । खैर, अहाँक विपन्न अवस्था देखि हमरा दया भ' रहल अछि । हम पहिनहुँ कहने छलहुँ जे जौ अहाँ घूसक लेल थैलीक इन्तजाम कए सकी तँ हम एक टा सेवा-कार्य बुझि पैरवी क' देब ।

युवक—तत्काल सो टाका देने काज चल्य तँ ई लेल जाउ । (निकालि कए देत छैक) आ' और हम नौकरी पौने, बाद मे सधा देब ।

नेताजी—खैर, ई तँ हम राखि लैत छी । थोड़-बहुत और जे लागत से हम अपने सँ ल' लेब । (टाका जेबी मे राखि लैत छथि ।)

युवक—कतेक कृपा-दृष्टि !

नेताजी—अरे, की कहू ? ओना तँ देश भरिक सब नेता सब सँ मैत्री अछि, परन्तु एहन छोट-छीन काज लेल ककरा कहियौक ? हम जतबा बेर पटना जाइत छी ततबा बेर मुख्य मंत्री जीक सेक्रेटरी दौड़ले-हकासल अबैत अछि जे अपने कें भोजन टा तँ चीफे मिनिस्टरक संग करय पड़त । बड़ हेम-छेम अछि हुनका सँ । लेकिन अपने तँ बुझते छियैक जे बहाली मिनिस्टरक हाथ मे नहि रहैत छैक । ओहि ठाम तँ सर्वेसर्वा अफसरे, जकरा सबक लग रूपचन्द सब किछु.....

(तखनहि क्यो दरवाजा थपथपवैत छैक और हाँक दैत छैक “मालिक, सरकार !”)

युवक—आब हम अपनेक शरण मे आवि गेल छी । तखन.....

[पुनः तेहने ध्वनि एवं हाँक]

नेताजी—अच्छा, तँ अहाँ दू मासक बाद भेट करू ।

युवक—(चौकैत, अवाक जेकाँ) दू मासक बाद ?

नेताजी—वैह ले । अरे, नौकरी कि चुटकी बजा कए होइत छैक ? धीरज चाही, धीरज ।

[पुनः तेहने ध्वनि आ हाँक]

युवक—अच्छा, नमस्कार !

(नेताजी खाली हाथ जोड़ि कए नमस्कारक प्रत्युत्तर दैत छथि और दरवाजा दिसि देखि हाँक दैत छथि ।)

नेताजी—के ? आवि कियैक ने होइत छहु ?

हरिया—(प्रवेश करैत) सलाम सरकार, सलाम !

नेताजी—(केवल एक हाथ सँ रुखाइ सँ सलामक जवाब दैत छथि) फेर ककर गर्दनि साफ कैलही ? एहि बेरक डाका मे कतेक सुतरलौक ?

हरिया—सरकार, अपनहि माय-बाप ।

नेताजी—धुर्र ! हमरा पर कथी लेल पाप चढ़वैत छै ?

हरिया—दोहाइ सरकार ।

नेताजी—बोल साफ-साफ । बात की छियौक ?

हरिया—सरकार एहि बेर टा बचा देल जाओ । (दुनू कान पकड़ि कए) फेर जौ कहियो एहन काज करी तँ अही हमरा दामुल द' देब, फाँसी द' देब ।

नेताजी—पहेली जुनि बुझा, साफ साफ कह ।

हरिया—सरकार ! (नजदीक जा कए कान मे आधा मिनट धरि फुसफुसावैत छैक) ।

नेताजी—बाप रे बाप । तौ डाका डालने घूर, खून पर खून करने चल और हम तोरा बचौने धुरियौक । तोरा सन-सन पापी के जरूर दंड भेटबाक चाही ।

हरिया—(पैर सं लपटैत) दोहाइ सरकार ! दोहाइ माइ-बाप !

नेताजी—(भ्रमरि कए पैर छोड़वैत) पापिष्ठ कहाँ के नहि तन !

[हरिया पुनः पैर पकड़बाक प्रयास करैत अछि, किन्तु ओ एक लात जमा दैत छथिन्ह] ।

हरिया—(बल जोड़ैत) दोहाइ भगवान् के !

नेताजी—हम कि ततेक पतित भ' गेल छी रे ? न्यायक मामला मे दखल देनिहारक सात पुश्त नरक मे जाइत छैक । हम कि तेहने नेता छी ? सत्यानाश भ' जाउक ओहन लोक सभक जे घूस-घास दए कोट-कचहरी के भ्रष्ट करैत छथि । बज्जर गिरिहन्धु ओहन लोक सभक कपार पर जे अपन प्रभाव निरपराध के फाँसी पर चढ़ा दैत छथि आ' दोषी के छोड़ा दैत छथि । (हरिया दिस आँखि गुड़ारि कए डाँटैत) रे हरिया, सुन.....

हरिया—जी सरकार !

नेताजी—निकल, बाहर निकल । एखन निकलि जौ एहि ठाम सँ !

हरिया—(डाँड़ सँ पोटरा खोलैत टाकाक पुलन्दा सामने राखि)
सरकार ! एतबा हम और देव । छुटि गेने एतबा हम और.....।

नेताजी—पहिने जे छोड़ा देने छलियौक तकर बकियौता पाइ देनाइ
तँ दूर, एको बेर चेहरो नहि देखौलें ।

हरिया—हँ सरकार; ई कसूर भेलैक । हम ओहो नेने आएल छी ।

नेताजी—रे, तों की बुझैत छँ जे टाका द' कए हमरा तों कीनि लेबें ?

हरिया—(स्वगत) ई बगुला भगत कहाँक नहि तन ! (प्रगट)
नहि सरकार, अपने तँ एकरा दाने-पुण्य मे लगा देबैक । बरू आश्रमहि मे
लगा देबैक । हम अपना लेल नहि कहैत छी । हमर बाल-बच्चा सब
बिलटि जायत । (कलपैत) हमर डेरावाली परसूए सँ अन्न-पानि बारि
पेटकुनियौ देने पड़ल अछि ।

नेताजी—(टेबुल पर राखल नोटक पुलिन्दा दिसि सन्तुष्ट-दृष्टि
देखैत और आवाज कें करुणा-द्रवित जेकाँ बनबैत) ऐ रे, तब कि साँचे
तोहर डेरावाली अन्न-पानि बारि देने छौक ?

हरिया—हँ, सरकार ! मुह सूखि गेल छैक ।

नेताजी—आ हा हा-हा हा ! रे, पेटकुनियो देने छौक ?

हरिया—जी सरकार, बपहारि काटि ओषड़नियो मारि रहल अछि ।

नेताजी—च-च-च-च ! भगवान् हमर हृदय एहन क्रियैक
बनौलन्हि ? हम मातृ-जातिक पीड़ा सहिये नहि सकैत छी (किछु सोचि
कए) अच्छा चल; लेकिन हरिया, ई आखिरी बेर हम तोरा मददि
करबौक । आ हे, खरच-बरचक एहन-एहन मोकदमा मे कोनो ठेकान
नहि रहैत छैक ।

हरिया—हजूर, तत्काल पाँच हजार द' गेल छी और जे लागत से...

नेताजी—अच्छा, एखन जो । हमरा बिचारय दे ।

हरिया—बेस सरकार । अपने उठाइये लेलियैक तँ हमरा आब
कोन चिन्ता ? (मोछ पर ताव दैत, अकड़ैत जा रहल अछि । दू डेग
बढ़ला पर कनेक घुरि कए) हे, वैह टाका रहल । सलाम ।

नेताजी—सलामः।

[किछु छन धरि बिजली ओ' नेताजी दुदू एक बेर नोटक पुलिन्दा दिसि आ एक बेर परस्पर भ्ताकि लैत छथि । तीन-चारि बेर इयेह क्रम चलैत अछि । फेर नेताजी पुलिन्दा उठा कए ड्रावर मे भन्द क' लैत छथि । किछु सोचि-फेस ड्रावर खोलैत छथि और सौ टाकाकं चारि टा नोट निकालि बिजली दिसि बढ़ा दैत छथिन्ह । बिजली बिहुँसैत सप्रेम निहारैत छनिह । ओ ओकर गर मे हाथ दैत विभोर भ' जाइत छथि ।]

बिजली—हम कतय मारल-मारल घुरैत छलहुं । आब किछु ठहार भेल ।

नेताजी—अरे पांच-छै बरस पहिने हमरे की हालत छल ? किन्तु धन्य ई राज और धन्य हमर समाज-सेवाक पेशा । (इठात् किछु स्मरण करैत और बिजली सँ फराक हीइत), अम्ह्ना आइ सबेरे जे लड़की भर्ती भेल छल तकरा बजबय कहते छलहुं ने ?

बिजली—बजवा पठौने छियैक । ओ अबितहि दैत । (दरवाजा दिसि देखि कए) इयेह आविये तँ गेल ।

(कामिनीक प्रवेश । कान्तर एवं सलज्ज दृष्टिअँ एक-एक बेर दुनू के देखि ठाढ़ भ' जाइछ ।)

नेताजी—की नामे थिक दाइ ?

कामिनी—(सलज्ज भाव सँ) कामिनी ।

बिजली, कामिनी, ई आश्रमक संचालक छथि । हिनक हृदय बड़ कोमल छनिह । हिनका सँ लाज वा भय जुनि करी । (कामिनी कनेक टा मुख उठा कए नेताजी दिसि देखैत अछि) बैस जाउ । (कामिनी बैसैत अछि ।)

नेताजी—दाइ, उदास जुनि हो । अहाँकेँ आइये घर पठवा दैत छी ।

कामिनी—(घबड़ाएल) घर ? ना ना ना ना !

(आवेश में उठि कए ठाढ़ भै जाइछ) हमरा कोनो घर नहि ।

नेताजी—बेटी, प्रतिशोधक भाव नहि नीक । आखिर मायक स्नेह, बापक छाया ।

कामिनी—(किछु चिन्तित भए) हमरा भाइ बाप क्यो नहि अछि । से रहने आइ ।

नेताजी—भामां-भामी, सखी-बहिनपां, लिनका ओहि ठाम जैवाक विचार हो ।

कामिनी—कोइ नहि, कतहु नहि । एहि ठाम सँ बेला देने हम यमराजे टाक घर जा सकैत छी ।

नेताजी—आह । शिव-शिव, शिष-शिष । एहि उमिर मे ततय कियेक जायब ? लेकिन अहाँ सन सरल-हृदया, सुकुमारी तथा सुन्दरी केँ चाहर मे कदम-कदम पर खतरा । नीक लोक आजकल अछिये कहाँ ?

कामिनी—हम सब सहब, लेकिन फेर समाज मे नहि जायब ।

[कामिनी केँ सब प्रकारेँ आश्रय-हीन जानि, नेताजीक हर्ष एवं साहस कमे-कमे बढ़य लागलन्हि । कुर्सी सँ उठि पास आवि कण ओकर माथ पर हाथ रखैत धाँसैत छथि] ।

नेताजी—कोनो चिन्ता नहि । हमरा लग आवि आइ री अहाँ निश्चिन्त भै सैल छी । (एतना कहैत ओ कामिनीक माथक केश पर हाथ फेरय लगैत छथि । पुनः बाँहि पर और पीठपर स्नेह सँ हाथ फेरैत छथि । आ' कामिनी ततबे कटुआएल जाइछ । नेताजी दुनू बाँहि पकडि कए ओकरा कुर्सी पर बैसा दैत छथि और अपनहुँ बमलक कुर्सी पर बैस जाइत छथि । तखनहि दरवाजा केँ खटखटादैक ध्वनिक संगहि “नेताजी हैं अठे” क आवाज सुनल जाइछ ।)

बिजली—वृत्ति पड़ैत अछि, सेठ छगनमल जी आएल छथि ।

[नेताजी एक बेर चारु कात तत्तक दृष्टि-निक्षेप करैत बिजलीक आगौ सँ टाका सब समेटैत छथि ।]

बिजली—(क्रुद्ध, किन्तु दबल आवाज में) अरू हट् ! (कहि हाथ पकड़ि लैत छन्हि ।)

नेताजी—अरे, एहि चढाल-चौकड़ी सँ नुकवे दीयह ने । अलगे कए राखि दैत छी । बाद में ल' लेव । (हाथ छोड़ा लैत छथि । टाका ड्रावर में राखैत) आओल जाउ सेठजी ।

छगनमलजी—(प्रवेश करैत राम-राम बाबूजी, रामराम ।

नेताजी—राम-राम सेठ जी ।

[अबैत मात्र छगनमल जी एक दिसक चश्मा केँ ऊपर घसका कए विचित्र जेकाँ कामिनी केँ देखैत छथि ।]

छगनमल जी—(बिजली दिसि नजर पड़ला उत्तर) नमस्कार देवीजी ।

बिजली—नमस्कार ।

नेताजी—कुशल तँ अछि ने सेठ जी ?

छगनमलजी—(कामिनी दिसि देखैत नेता जी सँ बात क' रहल छथि , कुशल-मंगल सब जोखो; और थारा ?

[सेठ जी कं जेना कामिनीक अस्तित्व पर सन्देह भ' जाइत छन्हि । ओ पूरा चश्मा हटा कए ओकरा निहारैत छथि । फेर आँखि मल्लि कए देखबाक प्रयास करैत छथि जे कतहु हम स्वप्न तँ नहि देख रहल छी । तत्पश्चान् गृद्ध दृष्टिएं देखैत छथि जेना नेताजीक कोनो कथा दिस ध्याने नहि द' रहल होथि ।]

नेताजी—हमर कुशल तँ अपने लोकनिक हाथ में अछि । बुझलियेक नहि ? एहि बेर चुनाव लड़बाक विचार अछि ।

छगनम जी—कृपा करे भगवान् ! (कामिनी दिसि पुनः देखैत) सोवणी !

नेताजी—एहि बेर देखल जाय एक चांस ।

छगनमल जी—छी-छी-छी ! डांस वांस में के पिसा होस्सी ?

नेताजी—अरे, डांस नहि सेठ जी, चांस ।

छगनमल जी—हाँ, चांस ? चांस चोखो ।

नेताजी—कइल जाउ, कोन काजे आएल गेलैक ?

छगनमल जी—यों ई मिलणे चलयो आयो । (कामिनी दिसि देखि कए) नेताजी, छोकड़ी तो चोखो ।

नेताजी—हूँ । कामिनी दाइ, जाउ । अहाँ आरम करू में ।

[कामिनी धीरे-धीरे जाइछ और सेठ टकटकी लगा कए मंत्र-मुग्ध जेकाँ देखैत छथि ।]

छगनमल जी—या सो म्हाराणी बणने जोग है ।

नेताजी—हूँ ।

छगनमल जी—अठे तो इने साग रोटी देसी । इने तो माल-पूआ चाई ।

नेताजी—हूँ । तं माल-पूआक लेल अपनेक घर मे पठा दी ! सेह ने ?

छगनमल जी—बा बा, के लाख टके की बात कई है !

[नेताजी क कानमें आधा मिनट धरि फुसफुसावैत छथि ।]

नेताजी—(मुख-मुद्रा प्रसन्न भ' जाइत छन्हि, किन्तु बाद मे कृत्रिम क्रोध सँ बजैत छथि ।) बस करू, बस करू ।

छगनमल जी—अरे, पिस्सा देस्युँ यार ।

नेताजी—(सेठ जीक कान मे ई आ' हिनक कान मे सेठजी किछु कहैत छथि ।) नहि-नहि, कम नहि ।

छगनमल जी—अच्छा तो चार हजार । बस ।

नेताजी—ना-ना, दस सँ एक पाइ कम नहि ।

छगनमल जी—अच्छा तो पाँच हजार, बस । बात नकी ।

नेताजी—नहि, अहाँक खातिर आठ हजार । एहि सँ एक पैसा

कम नहि ।

बिजली—एहन सुन्नरि लड़की तँ हम आइ धरि नहि देखने
छलियैक ।

नेताजी—एहन लड़की कतय भेटतन्हि ?

छगनमल जी—अरे, घणी मिल्लै ।

नेताजी—तखन सौदा नहि पटत ।

छगनमल जी—तो जाऊँ । कमती कोनी होस्सी ?

नेताजी—[किछु उदास भए] अच्छा तँ सात हजार ।

छगनमल जी—अच्छा तो छै हजार ।

नेताजी—[कठोर स्वर मे] नहि !

छगनमल जी—[जोर सँ] नहि ?

नेताजी—नहि !

छगनमल जी—[जोर सँ] नहि ?

नेताजी—नहि, नहि, नहि !

छगनमल जी—अच्छा तो बार, सात ई सही । तो बात नक्की ।

नेताजी—नक्की ।

छगनमल जी—नक्की ?

नेताजी—[जोर सँ आकुत भए] नक्की ।

छगनमल जी—अच्छा, तो काल ले जास्युँ । जय रामजी !
[तेजी सँ प्रस्थान करैत अछि ।]

बिजली - (लग आबि एवं हाथ बढ़ा कए) दियह हमर टाका ।
निकालू ।

नेताजी—केहन टाका ?

बिजली—वाह रे, केहन टाका ? चल्-चल् । हँसी हमरा नीक
नहि लगैछ ।

नेताजी—[कड़ा स्वरें] किछु नहि भेंटत । बेसी टाका एक साथ
औने माथा धुरि जायत । आ' हे, एहने मे हाटौ फेल करि जाइत छैक ।

बिजली—तकर अहाँ के कोन चिन्ता ?

नेताजी—चिन्ता अवश्ये कि ! जात, बेसी लोभ जुनि करी ।
दरमाहा पावैत छी आ' सुख-सम्मान सँ रहैत छी, इयेह बहुत ।

बिजली—नहि देब ?

नेताजी—नहि, नहि, नहि । एकदम नहि ।

बिजली—तँ हम साथ छोड़ि देब ।

नेताजी—एक बिजली छोड़तीह तँ हजार बिजली ऐतीह ।

बिजली—[क्रोध सँ] लुच्चा कहाँ क नहि तन !

नेताजी—हे, लुच्चा-टुच्चा कहलहुँ तँ छाउर लगा कए जीभ सट्ट द'
खीचि लेब ।

बिजली—सब भंडाफोड़ क' देब ।

नेताजी—अहीं के ने जेल पठवैत छी । रोहिणीक ई हालत कियैक
करबौलियैक ? कोन-कोन पुरुष के आश्रम मे आवय दैत छियैक ?
दुश्चरित्रा नहि तन ?

बिजली—बाप रौ बाप ! फरेब; दगाबाज । रोहिणिये अहाँक
पापक भंडाफोड़ करत । अपनहि मुँहे ।

नेताजी—एहि सँ कम्महि टाका सँ रोहिणीक मुँह बन्द भ' जेतैक ।
टाका..... टाका..... टाका चाही । [जोर सँ] रोहिणी केँ
कीनि लेब । [और जोर सँ] कीनि लेब रोहिणी केँ । हा ! हा !
हा ! हा !

[दरवाजा धड़ाम सँ खोलैत, पागल जकाँ रोहिणीक प्रवेश ।
फुजल छितरायल, रुक्ख केश, आँखि चढ़ल; हाथ मे फराठा अथवा
बाढ़नि नेने कलपैत एवं क्रोधित]

रोहिणी—कीनि लेब रोहिणी केँ ! [बाढ़नि मारैत] गुण्हा, लवार,
घरकट ! ले, ले, ले ! [तड़ातड़ि बाढ़नि पड़ि रहल छैक] हम तँ
मरबे करब, परन्तु ई नहि बुझिहै जे हम एकसरे जायब । हम सब केँ ल'
कए मरब ।

नेताजी—अरे, रोहिणी, खबरदार !

रोहिणी—आबि रहल हेतौक तोहर लकड़दादा पुलिस । सब लिखि कए हम पठा देने छियौक । नेता, समाज-सेवी । इह !

[नेताजी भाड़ू पकड़ि लैत छथि]

बिजली—[लग आबि] दे कुंजी । निकाल हमर टाका ।

नेताजी---बिजली, रोहिणी, मारि बेंत हम सभक खलड़ी ओदारि देब आइ । खलड़ी ओदारि देब ।

[तखनहि केवाड़ पर धड़ाम-धड़ाम आवाज होइत अछि । दर-वाजा केँ जोर सँ धकेलने तीन पुलिस कर्मचारीक प्रवेश । नेताजी अवाक् । पहिने नुकबैक, फेर भागैक प्रयास । पुलिस बढ़ि कए गट्टा पकड़ि लैछ । दोसर पुलिस हथकड़ी लए आगाँ बढ़ैछ । बिजली क्रूर अट्टहास करैछ । किन्तु तेसर पुलिस डंटा नेने ओकरे दिस जखन बढ़ैछ तखन ओ चीत्कार करि उठैछ । एही बीच नेताजीक एक हाथ मे हथकड़ी देल जा चुकल अछि और दोसर हाथ दिसि बढ़ाओल जा रहल अछि कि तखनहि...]